

### ሰንበት ዘጊሜ

ሐምሌ 15 2010ዓ.ም. (07/22/2018)

ዓላማ ሕርየተይ ንድለት አምላኽን ምፍጻም እዩ!

**መዝሙር:** “ክርስቶስ ንጉሥ እዩ መሓሪ እዩ፤ ንዘራኢ ዘርኢ ይህቦ ንእኽሊ ንመግቢ የብቅዶ፤ ንመስኪን ካብ ምድሪ የተንሥኡ፤ ንሥልጣኑ ሓደኳ አይምንዝዎን፤ ንጻድቃኑ ታሕጻስ ይእዝዙሎም፤ ሰንበት ንዕረፍት ሰርዐ፤ ገባር ሕይወት ኣብ ዓዓመት ክረምቲ ዝኸፍት እዩ።”

**ንባባት:** ኤፈ. 1:3-14፤ ያዕ 3:13-ፍ፤ ግ.ሓ. 27:18-26፤ ማር 6:7-13

**ምስባክ:** ሐወጽካ ለምድር ወአርወይካ፤ ወአብዛህካ ለብዕላ፤ ፈለገ እግዚአብሔር ምሉዕ ማያት። “ንምድሪ በጻሕካያን አርወኻያን፤ ሃብታ ኸአ ኣብዛሕካዮ፤ ፈለግ እግዚአብሔር ማይ ዝመልአ እዩ” መዝ. 65:9።

ዘሎናዮ እዋን ኣብ ዓድና እዋን ክረምቲ እዩ ምድሪ ሰማይ ብግመን ፊግሬታን ጸልሚቱ ኅቦታት ብግመ ተሸፊኑ ሰማይ ብጸሊም ደበና ተሸዲኑ ዝርአየሉ እዋን እዩ። ነዚ ኣብ ግምት አእትዩ ሉጦርግያና ነዚ ሰንበት “ሰንበት ዘጊሜ” ይሰምዮ። ክረምቲ ብፍላይ ኣብ ሃገረሰብ ኣብ ተስፋ ዘሳገር ኮይኑ እምበር ከቢድ እዩ። ኣብ መንፈሳዊ ሕይወትና ክነዛምዶ ከሎና እውን ካብ አምላኽ ከይተፈለና ኣብኡ ምሉእ እምነት ገርና ብተስፋ እንጉዓዘሉ እዋን እዩ።

ናይ ሎሚ ንባባትና እንተ ረአና ኣብ ሓደ ዘተኳሩ እዮም ንሱ ኸአ “መጻዋዕታ ወይ ሕርየት አምላኽ” እዚ ኸአ ነቲ ሓዋርያዊ ተልእኮ ቤተ ክርስትያንን ንናይ ነፍስወከፍና ልኡኻቱ ክንከውን ዝተሓረፈሉ ዘመልክት እዩ። ሕርየትና ብዕድል ወይ ብአጋጣሚ ዝኸነ ነገር አይኮነን። አምላኽ ድላዩ ኮይኑ ንፍሉይ ዓላማን ተልእኮን ዝመረጸና ኢና። ቤተ ክርስትያን ነዚ መሰረት ገራ ኣብ ውሽጢ ሕልናና ኣቲና ፍሉይ ሕቶታት ንርእስና ክንሓትት እዋ መልሲ ክንህብ ትደልየና። “እንታይ እዩ ዓላማ አምላኽ ንአይ ልኡኹ ክኸውን ዝሓረየኒ?” ነቲ ዝተሓረኸዎ ዓላማኸ ብግቡእዶ እፍጽሞ አሎኹ?

ኣብ ብሉይ ኪዳን አምላኽ ንፍሉይ ዓላማ ንሰባት ኣብቲ ንሱ ዝደልዮ ክዓዩ ከምዝሓሪ ብንጹር ንረክብ። ኣብርሃም ካብ ዓደብኡ ክወጽእ ኣብቲ ንሱ ዝህቦ ዓዲ ክኸይድ ከምዝነገሮ ንረክብ። ሙሴ ንሳ ኮይኑ ኣብ እምቦ ሆሬብ እንከሎ ኣብ ግብጺ ከይዱ ንህዝቡ ካብ ባርነት ከውጽኦም ክልኣኮ ነጊርዎ። ንዳዊት ንጉሥ ካብ ኩሎም ኣሕዋቱ ዝንኣሰ ከንሱ ንጉሥ ክኸውን መሪጽዎ። ሳሙኤል፤ ኤርምያስ፤ ከምኡ ካልኦት ነብያት ኩሎም አምላኽ ንፍሉይ ነገር ክገብሩ ሓርዩ ልኢኻዎም። ኣብ ነብይ ሆሴዕ 7:12-15 ዘሎ እንተ ኣንብብና አምላኽ ንሆሴዕ ድኻ ሓረስታይ ካብ ደቢባዊ መንግስቲ ይሁዳ ንሰሜን ኣብ መንግስቲ እስራኤል (ኤፍራይም ዝብል ስም እውን ይውሃቦ እዩ) ከይዱ ኣብ መገዲ አምላኽ ክምለሱ ክነግሮም ሓርይዎ። በቲ እዋን መንግስቲ እስራኤል ኣብ ክልተ ተመቓሉ ነሩ ሰሜናዊ እስራኤል፤ ደቡባዊ መንግስቲ እስራኤል ተባሂሉ ተኸፊሉ ነሩ። ሆሴዕ ማንም ሓረስታይ እዩ ነሩ አምላኽ ግን ሓርይዎ ነቶም ኣብ ሰሜን ዝነበሩ ነብያት በቲ እዋን አይሓረዮምን ንሆሴዕ ግን ኣብ ሰሜን ከይዱ ኣብ አምላኽ ክምለሱ ክነግሮም ልኢኻዎ።

አብ ሓዲስ ኪዳን ማርያም አደ አምላኽ ክትከውን ብአምላኽ ተሓርያ፤ 12 ሓዋርያት አብ ሰበርሖምን መነባብርሖምን እንከለዉ ኢየሱስ ስዓቡኒ ገፈፍቲ ሰብ አብጻሕቲ ብስራተ ወንጌለ መንግስቲ ኸንገብረኩም እየ እናበለ ሓርይዎም። ንጳውሎስ አብ መገዲ ደማስቆስ ብድንገት ሓርይዎ ንጌተ ዲያቆናት ብሓዋርያቱ መንፈሱ አውራዱ ሓርይዎም። ነዚ መሰረት ገርና እምብአር አምላኽ ንነፍስወከፍና ከም ዝሓረየና ይርኢ። “ሕሩያት ፍጥረት መዓይይቲ አምላኽ ክንከውን ዝተሓረና ኢና።

**ሕርየትና ንድላይ አምላኽ ክነብጽሕ ክነግር እዩ።**

አምላኽ ክሓርየና እንከሎ አብ ዓቕሚና አብ ፍልጠትና ተመስሪቱ ዘይኮነ ባዕሉ ብመገዱ ከም ዝመርጽ ንርኢ። ንሱ ዝደልዮ ንዳልዮ ጽን ኢሉ ዘብጽሕ ዝነግር እዩ። ንሕና ብጥምቀት ልኡኻት አምላኽ ክንከውን መብጽዓ አቲና። ክርስትያን ማለት ንድላይ አምላኽ ዝልክኽ ዘብጽሕ ማለት እዩ። ሕርየትና እምብአር መጀመርያ ቅዱሳን ክንከውን ድሕሪኡ በቲ አምላኽ ዝሓረየና ሰበኽቲ ወንጌልን መስከርን ክንከውን እዩ። ከም ሰባኺ አብ አምላኽ ዝመለስክዎም ሰባት አለዉዶ ኢልና ንርእስና ክንሓትት ጽቡቕ አጋጣሚ እዩ። “መልእኽቲ መን እየ ዘብጽሕ ዘሎኹ ክንብል ይግባእ”።

አብ መንልእኽቲ ጳውሎስ ናብ ኤፈሶን ቀዳመይቲ ንባብና፤ አምላኽ ብኢየሱስ ገሩ ከምዝሓረየና ጥራሕ አይኮነን ይዛረብ። አምላኽ ስለምንታይ ከምዝሓረየና ይነግርን የዘኻኸርን “አብ ቅድሚኡ ቅዱሳንን መንቅብ ዘይብሎምን ምእንቲ ክንከውን ቅድሚ ምፍጣር ዓለም ኃረየና” (ኤፈ. 1:4)። ብኻልእ አዘራርባ ዓለማ ተፈጥሮናን ድላይ አምላኽን ምኽንያት ሕርየትና እዚ እዩ። ዝኾነ ኮይኑ ከምቲ ሓደ ንገዛእ ርእሱ ጥራሕ ዘይነብር ካልአይ ምኽንያት ስለምንታይ አምላኽ ከም ዝሓረየና ክንርኢ ከሎና ንኻልኦት አብ አምላኽ ክምለሱ ወይ ክፈልጡ ክንልክኽ እዩ። እዚ ኸአ ተልእካዊ መንፈስ ክነፀቢ ንማለት እዩ። እዚ ክልተ ምኽንያት ሕርየትና ብሓደ እንተ ገበርናዮም አብቲ መወዳእታ ምኽንያት ተፈጥሮ ዕላማናን አብቲ አምላኽ ዝደልዮ ክንበጽሕ ንኸእል።

**ናይ ሎሚ ወንጌል** ነታ ካልአይቲ ምኽንያት ሕርየትና ብዝያዳ የተኩር። ክርስቶስ ነቶም ዝሓረዮም ነቲ ዓላማ አምላኽ ዝሓረዮም አብ ሕይወቶም ብዝያዳ ክርድኡ ኢሉ ንሰለተ ዓመት አስተምሂርዎም። አብ መወዳእታ ነቲ ቀዳማይ ዓላማን ድላይ አምላኽን ከብጽሑ ልኢኸዎም። ተልእክኦም ከአ አብ ማሕበረ ሰብን አብ ዓለምን እዩ። እዚ መጀመርያ ንርእሶም ዝአተወዎ ድሓር ንሳቶም ንኻልኦት አብኡ ከም ዘእትዉ ገርዎም፤ እዚ እዩ አብ ክርስቶስ ምዕባይ ማለት። ሕይወትካ ብምልኡ ናይ ክርስቶስ ገርካ ንኦኻ ዝረአየ ንክርስቶስ ከም ዝርአየ ምግባር። አብ ሕይወትና ንቅድስና ክንለብስ ክንጽዕር ነዚ እናገበርና ንካልኦት እውን አብ አምላኽ ተመሊሶም ቅድስናን ሓቅን ክለብሱ ምሕጋዝ። ነዚ ዝገብር ሓዋርያ ሰባኺ መስካሪ ክንብሎ ንኸእል። ነዚ ቅዱስ ተልእኮ ግብራዊ ክንገብሮን ክንፍጽዎን ንአይ ጥዓመኒ እንብል ክንከውን የብልናን ፍቕሪ ደፊኡና ንኻልኦት ከማና ዝበሉ ሰባት ካብቲ ዘለውዎ አብ አምላኽ ከምዝምለሱ ምግባር እዩ። ከም ጻጸ ምግቢ የናዲ እሞ ምስ ረኸባ አብ አሕዋቱ አምጺኡ ዝካፈላ ንሕና እውን ንዘሎና ምስ አሕዋትና ተኻፊልና ክንክእል አሎና።

አብ መወዳእታ እንርእዮ ክርስቶስ ንሓዋርያቱ ነቲ ዝሃቦም መልእኽቲ እናአብጽሑ እንከለዉ አብ መንጎ ከይደናገሩ ወይ እውን ብዝኾነ ምኽንያት ከየብጽሕዎ ከይተረፉ ኢሉ መምርሒታት ሂብዎም። ንሱ አብ ከመይ ዝበለ ዓለም ይልእኮም ከምዘሎ ማለት ምቕት ጣዕሚ ዝተፈላለየ ፈተና ዘለዎ እሞ ትርጉም ተልእክኦም ጠሊሞም አብ ካልእ ከይዝንብሉ ኢሉ መምርሒ ሂብዎም። ለቢስካዮ ዘሎኻ ሕይወት ዋንኡ አምላኽ ከምዝኾነ ተረዲእካ ከምቲ አምላኽ ዝደልዮ ገርካ

ክትጉዓዝ ይግባእ። ተልእኮ ክርስቶስ ክዕወት እዚ ንኣይ ጥራሕ ይጥዓመኒ ዝብል ዓለምና ኣብ ሃብትን ምቕትን ጥሒሉ ኣብ ፍትወትን ድለትን ሥጋን ጥራሕ ዘንቢሉ ዘሎ ዓለም ክንዝንግዖ የብልናን። ንዝኾነ ካብ ድላይ ኣምላኽ ከይንፍጽም ዝዓግተና ሓይሊ ሰጋእ ክንብል የብልና።

ኣብ መምርሒ ክርስቶስ እንተ ጸኒዕና ብእኡ እንተ ተመሪሕና ንድላይን ዓላማን ኣምላኽ ክንስሕቶ ኣይንኽእልን ኢና። ግን ንኣኡ ሓዲግና ነቲ ብቐሊል ካብ ጉዕዞና ዘዘናብለና እንተ ኣተኮርና ጠፊእና ኢና። ዘሕዝን ብዙሓት ካባና ለቢስናዮ ዘሎና እንታይነቱ ብዘየገድስ ኣብ ተልእኮን ኣተኮርና ምጥማት እንጉዓዞ ዘሎና ሕይወት ንመን እዩ ዝስዕብ ዘሎ ክንፈልጥ ዝዘንጋዕና እዩ ዝመስል። ነቲ ክርስቶስ ዝሃበና መምርሕን ተልእኮናን ምእዛዝ ኣቢና ባዕልና ዝመሃዝናዮ ድለትን ዓላማን ኢና ንፍጽም ዘሎና። ነቲ ከም ክርስትያን ክንክተሎን ክንስዕቦን ዝግብኣና ሓዲግና እንኽዶ ዘሎና ጠፊኡና ዓላማ ምኽንያት ተፈጥሮና ዘንጊዕና ዓለምና ብሰንኪ ግጉይ መገዲ ብምሓዝና ትሕመስ ኣላ።

ኣብ ሕይወትና ኣቲና ከመይ እጉዓዝ ኣሎኹ ምስ መን እጉዓዝ ኣሎኹ ኢልና ክንሓስብ ሎሚ ንሕተት ኣሎና። ፀሓይ በሪቓ እትዓርበና ሓንቲ ፍረ ከይገበርና ኣብ ክፍኣተ ግብሪ ጥሒልና ልኡኻት ጸልማት ኮና ንብዙሓት ካብቲ ክኸድዎ ዝግብኣም መንገዲ ኣውጺእና ኣብ ግጉይን ንጥፍኣት ዝመርሒ ኣእቲና እንጉዓዝ ውሑዳት ኣይ ኮናን። ኣብ ልብና እም ምልስ ንበል ሽዑ ኣምላኽ ተመለሰኒ እናበለ ክጽውዓና ነታ ንጥፍኣት ዝወሰደትና መገዲ ካብኣ መሊሱ ኣብኡ ክመልሰና እዩ። ሓንትስ ንርእስና ርኢና ንኸኣል እንበር ክፍኣትናስ ባዕሉ ዝዛረብ መስክፍለይ ዘየድልዮ ንጥፍኣት ናተይ ኢሉ ሓዙ ዘሎ እዩ። ዓለምና ዝኾብሮ ዘሎ ንርኢ ኣሎና ንሕጊ ኣምላኽ ብሕጊ ሰብ ክንትክእ ነቲ ኣምላኽ ካብ መጀመርያ ዝሃበና ትእዛዝ ጠሊምና ከም ቀዳሞት ወለድና ካብ ኣምላኽ ወጺእና ኢና ዘሎና። ሎሚ ዝርእያ ኣዲንቲ ውሑደን ንሓቂ ዝዛረብ መልሓስ ተሳኢኑ ብእንጻሩ ንሓቂ ንጽድቂ ዝሓዘ ዝፈርሓሉን ዝስከፈሉን እዋን ኢና ዘሎና። ሰይጣን ዝተዓወተሉ ብጅግና ተፈሊጡ ሰብ ልቡ ፍርሒ ዘሚትዎ ዝብሎን ዝገብሮን ጠፊእዎ ኣሎ። ስለዚ ኣብ ልብና ተመለስና ኣምላኽ ዝሓረየኒ ንፍሉይ ዓላማ ድላዩ ክገብር ዝተሓረኹ እዩ ኢልና ንድላይ ኣምላኽ ክንገብር ቍርጺ ፍቓድና ንሓድስ።

ሓደ ካብቲ መጋበሪ ኣብ ኣምላኽ ክንምለስ ከም ሕሩያት ኣምላኽ ክንከውን ዝገብረና ክንሳሕ ከሎና እዩ። ምንሳሕ ማለት ኣእምሮኻ ምቕያር እም ድሕሪኡ ንኣእምሮኻ ምስቲ ዘምጸእካዮ ለውጢ ምውህሃድ እዩ። እዚ ሓዲስ ሰብ ይገብረካ። ምንሳሕ ክንብል እንከሎና ክሳብ ምስራቕ ካብ ምቕታል ዝሙት ካብቶም ዓበይቲ ንነፍስና ዝቐትሉ ዓበይቲ ኃጢአት ዘይምግባር ጥራሕ ማለት ኣይኮነን። ምናልባት ካብ ከምዚኣም ዝኣመሰሉ ኃጢአታት ክትንሳሕ ቀሊል እዩ። እቲ ቀንዲ ክትልውጦ ዘድሊ ንሕይወትካ ካብ ንኣይ ጥዓመኒ፣ ክግበረልካ ጥራሕ ምድላይ፣ ናይ ካልእ ዘይግድሰካ ምዃን ኣብ ርእስኻ ጥራሕ ምትኳር ነዘን ካልእን ምልዋጥ እዩ። ምንሳሕ ወይ ምቕያር ክብሃል እንከሎ እምብኣር ካብ ኣብ ርእስኻ ጥራሕ ዘተኮረ ሕይወት ኣብ ኣምላኽ ዘተኮረ ሕይወት ምቕያር እዩ።

ክትንሳሓ እንከሎኻ ምስኡ ዝኸይድ ዘይተርፍ ነገራት ክትገብሮ ግድን ዝኾነ ነገራት ኣሎ። ምስ ኣምላኽ ክትነብር ትመርጽ እንተ ኾንካ ኣባኻ ጠቢቕ ካብ ኣምላኽ ፈልዩካ ዘሎ ነገር ክትስዕሮ ክትልውጦ ኣብ ገለ እዋን ስቓይ ይፈጥረልካ እዩ። ብዙሕ ጊዜ ዘጸግመና ክነስማማዕ ንፍትን እዚ ግን ምጥባር እዩ ምሉእ ምሕዳስ ከኣ ኣየምጽኣልናን እዩ። ክንሳሕ ከሎና ኣብ ሓዲስ ሕይወት ካብቲ ዝነበርካዮ ምእታው እዩ። ንዝኣረገ ሕማቕ ልምድና ሓዲገዮ ክብል ካብ ምፍጻሙ ጥራሕ ደው ምባል እኹል ኣይኮነን ሓዲስ መገዲ ክንፈጥር ኣሎና ነቲ ኣረጊት ተኪኡ ኣብ ሓዲስ ዕማም

ዝወስደና መገዲ ክንኣቱ ኣሎና። ኣብቲ ዝኣቶናዮ ሓዲስ ሕይወት ኩሉ ዝክኣለና ሓይልና ዓቕምና ክነጥፍኣሉ ኣሎና።

ዝተሓደስ ዝተነስሐ ሕይወት ክንለብስ፣ ብዳግም መልእኽቲ ኣምላኽ ክነብጽሕ ክንወፍር እንከሎ ዝያዳ ጸጋን በረኽትን ንረክብ ሽዑ ከም ሓዋርያ ጳውሎስ ኣሳዳዲ ዝነበረ ሰባኺ ይኸውን። ከም ልኡኻት ኣምላኽ መጠን ኩሉ ጊዜ ኢየሱስ ንሓዋርያቱ ዝበሎ ክንዝክር ይግባእ። “ንኣኻትኩም ዝቐበል ንኣይ ይቐበል እቲ ንኣይ ዝቐበል ድማ ነቲ ዝለኣኸኒ ይቐበሎ” (ማቴ 10:40)። ሎም ንሕና ኢና ልኡኻት ኣምላኽ ክንከውን ብብዘሎና ሕይወት ዝተሓረና እሞ ኣብጻሕቲ መልእኽቲ ኣምላኽ ኮና ሰላም ፍቕሪ መለለይና ገርና መልእኽትና ነብጽሕ።

ነፍስወከፍና ኣብ ቅድሚ ኣምላኽ ፍሉይት ፍጥረት ኢና። ኣምላኽ ዝመደቦን ዝሃቦን ዓላማ ዝለበስና ኢና። ነፍስወከፍና ኣብ እግሪ ሓዋርያት እንስዕብ ፍሉይትን ሕሩይትን ኣምላኽ ምስኣም ኮና መልእኽቲ ኣምላኽ ኣብ ኩሉ ክነብጽሕ ሕራይ ዝበልና ሰባት ኢና። ስለዚ ኣብ ተልእኮ ክርስቶስ ሱታፌ ኣሎና። ነሕዋትና ንዝኾነ ሰብ ሰናይ ዜና ክነብጽሕ ነቶም ኩሉ ጽቡቕ ዜና ጠፊእዎም ዘሎ ነዚ ሰናይ እነበስር ኢና። እሞ ሎሚ ነዚ ክነበስር ንበገስ ኣምላኽ ከኣ ብጸግኡ ኣሰንዩ ናቱ ይግበረና።

ኣባ ንጉሠ ፍሥሓ